

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 2706

04-03-2025 - ൽ മറുപടിയ്ക്ക്

സഹകരണ മേഖലയുടെ വിശ്വാസ്യത സംരക്ഷിക്കാൻ നടപടി

ചോദ്യം		ഉത്തരം	
ശ്രീ. സണ്ണി ജോസഫ്		ശ്രീ. വി.എൻ വാസവൻ (തുറമുഖ - സഹകരണ - ദേവസ്വം വകുപ്പ് മന്ത്രി)	
(എ)	നിക്ഷേപം തിരികെ നൽകാൻ സാധിക്കാത്ത സഹകരണ സംഘങ്ങൾ പൂട്ടുന്നത് സംബന്ധിച്ച് പൂർണ്ണ ഉത്തരവാദിത്തം സർക്കാരിനാണെന്ന് ബഹു. ഹൈക്കോടതി വ്യക്തമാക്കിയത് ശ്രദ്ധയിൽപ്പെട്ടിട്ടുണ്ടോ; എങ്കിൽ എന്തൊക്കെ നടപടികളാണ് ഈ കാര്യത്തിൽ സ്വീകരിച്ചിട്ടുള്ളതെന്ന് വ്യക്തമാക്കുമോ;	(എ)	നിക്ഷേപം തിരികെ നൽകാൻ സാധിക്കാത്ത സഹകരണ സംഘങ്ങളുമായി ബന്ധപ്പെട്ട റിട്ട് അപ്പീൽ 2045, 2028, 2070, 1845, 1861 of 2024-ലെ 17.01.2025 തീയതിയിലെ ഇടക്കാല ഉത്തരവിൽ ബഹു. ഹൈക്കോടതി, സർക്കാർ ഇത്തരത്തിലുള്ള സഹകരണ സംഘങ്ങളുടെ സമാപ്തികരണവുമായി ബന്ധപ്പെട്ട നടപടിക്രമങ്ങളുമായി മുന്നോട്ട് വരണമെന്ന് അഭിപ്രായപ്പെട്ടിട്ടുണ്ട്. നിക്ഷേപം തിരികെ നൽകുന്നതിന് സാധിക്കാത്ത സംഘങ്ങളുടെയുള്ള സാമ്പത്തിക പ്രതിസന്ധി നേരിടുന്ന സഹകരണ സംഘങ്ങളെ സഹായിക്കുന്നതിന്റെ ഭാഗമായി സഹകരണ പുനരുദ്ധാരണ സ്കീം, നിക്ഷേപ ഗ്യാരന്റി (ഭേദഗതി) സ്കീം 2024, ആർബിട്രേഷൻ നടപടികൾ ത്വരിതപ്പെടുത്തൽ തുടങ്ങിയ നടപടികൾ വകുപ്പുതലത്തിൽ സ്വീകരിച്ചിട്ടുണ്ട്. സഹകരണ സംഘങ്ങളുടെ പുനരുദ്ധാരണം സാധ്യമാകാത്ത സാഹചര്യത്തിൽ മാത്രമാണ് ലിക്വിഡേഷൻ നടപടികൾ സ്വീകരിക്കുന്നത്.
(ബി)	സഹകരണ മേഖലയുടെ വിശ്വാസ്യതയും നിക്ഷേപകരുടെ താല്പര്യങ്ങളും സംരക്ഷിക്കുന്ന രീതിയിൽ തുടർ നടപടികൾ സ്വീകരിക്കുമോ; വ്യക്തമാക്കുമോ?	(ബി)	സഹകരണ മേഖലയുടെ വിശ്വാസ്യതയും നിക്ഷേപകരുടെ താല്പര്യങ്ങളും സംരക്ഷിക്കുന്നതിനായി ചുവടെ പറയുന്ന പദ്ധതികൾ നടപ്പിലാക്കിവരുന്നു. <u>കേരള സഹകരണ പുനരുദ്ധാരണ ഫണ്ട് സ്കീം, 2024</u> അസാധാരണ സാഹചര്യങ്ങൾ മൂലം പ്രവർത്തന രഹിതമായ അവസ്ഥയിലുള്ളതോ സാമ്പത്തികമായി പിന്നാക്കം നിൽക്കുന്നതോ ആയ സഹകരണ സംഘങ്ങൾക്ക് ഉപാധികൾക്കും നിബന്ധനകൾക്കും അനുസൃതമായി സാമ്പത്തിക സഹായം നൽകുക എന്ന ലക്ഷ്യത്തോടെ കേരള സഹകരണസംഘം നിയമം വകുപ്പ് 57 E പ്രകാരം സർക്കാർ 'കേരള

സഹകരണ പുനരുദ്ധാരണ ഫണ്ട് സ്കീം, 2024' എന്ന പേരിൽ ഒരു പദ്ധതി രൂപീകരിച്ച് ഉത്തരവ് പുറപ്പെടുവിച്ചിട്ടുണ്ട്.

കേരള സഹകരണ സംഘം നിയമപ്രകാരം രജിസ്റ്റർ ചെയ്ത സംഘങ്ങൾക്ക് ഈ പദ്ധതി പ്രകാരമുള്ള ധനസഹായത്തിന് അർഹതയുണ്ടായിരിക്കും.

ധനസഹായത്തിനായി പ്രവർത്തന വൈകല്യം, പ്രവർത്തന മൂലധനത്തിന്റെ അഭാവം എന്നിവ മൂലം ബുദ്ധിമുട്ട് നേരിടുന്ന സംഘം ടി പദ്ധതിയിൽ നിന്നുള്ള ധനസഹായത്തിനായി ഒരു പുനരുദ്ധാരണ പദ്ധതി തയ്യാറാക്കി സഹകരണസംഘം രജിസ്ട്രാർ മുഖേന സംസ്ഥാന ഉന്നതതല കമ്മിറ്റിയ്ക്ക് സമർപ്പിക്കേണ്ടതാണ്.

ദുർബലമായതോ പ്രവർത്തന രഹിതമായതും എന്നാൽ പ്രവർത്തന സ്ഥിരത നേടാൻ കഴിവുള്ളതോ ആയ സംഘങ്ങളെയാണ് പുനരുദ്ധാരണത്തിനായി പരിഗണിക്കുന്നത്.

കേരള സഹകരണ നിക്ഷേപ ഗ്യാരന്റി സ്കീം, 2018

കേരള സഹകരണ നിക്ഷേപ ഗ്യാരന്റി സ്കീം, 2018 പ്രകാരം, നിക്ഷേപം സ്വീകരിക്കുന്ന സഹകരണ സംഘങ്ങൾ എല്ലാം നിക്ഷേപ ഗ്യാരന്റി ഫണ്ട് ബോർഡിൽ അംഗങ്ങളായിരിക്കണമെന്ന് വ്യവസ്ഥ ചെയ്തിട്ടുണ്ട്. പ്രസ്തുത പദ്ധതി പ്രകാരം ലിക്വിഡേറ്റ് ചെയ്ത സംഘത്തിന്റെ നിക്ഷേപകന് സെറ്റിൽമെന്റ് ഓഫ് ക്ലൈമായി പരമാവധി 5 ലക്ഷം രൂപ നൽകിവരുന്നു.

കേരള സഹകരണ നിക്ഷേപ ഗ്യാരന്റി സ്കീം (ഭേദഗതി), 2024

നിക്ഷേപകർക്ക് നിക്ഷേപം തിരികെ നൽകുന്നതിന് ബുദ്ധിമുട്ട് നേരിടുന്ന സഹകരണ സംഘങ്ങൾക്ക് സാമ്പത്തിക സഹായം/വായ്പ അനുവദിക്കുന്നതിനുള്ള വ്യവസ്ഥ ഉൾപ്പെടുത്തിക്കൊണ്ട് കേരള സഹകരണ നിക്ഷേപ ഗ്യാരന്റി സ്കീം (ഭേദഗതി), 2024 എന്ന പദ്ധതി അംഗീകരിച്ച് ഉത്തരവ് പുറപ്പെടുവിച്ചിട്ടുണ്ട്. ഗ്യാരന്റീഡ് സംഘത്തിലെ ഓരോ നിക്ഷേപകനും ബാക്കിനിൽപ്പ് നിക്ഷേപത്തിന്റെ മുതലിന് പരമാവധി 5 ലക്ഷം (അഞ്ച് ലക്ഷം) രൂപ വരെയുള്ള നിക്ഷേപങ്ങൾ

തിരികെ നൽകുന്നതിന് ടി സംഘങ്ങൾക്ക് വായ്പ/
ധനസഹായം നൽകുക എന്നതാണ് ടി പദ്ധതിയുടെ
ഉദ്ദേശ്യം.

ഇവ കൂടാതെ സഹകരണ മേഖലയുടെ
വിശ്വാസ്യതയും നിക്ഷേപകരുടെ താൽപ്പര്യങ്ങളും
സംരക്ഷിക്കുന്ന ചുവടെ പറയുന്ന നടപടികളും
സ്വീകരിച്ചിട്ടുണ്ട്.

കേരള സഹകരണ സംഘം (ഭേദഗതി) നിയമം,
2023-നു അനുസൃതമായി ചട്ടഭേദഗതിയിലും,
ക്രമക്കേടുകൾ തടയുന്നതിനുള്ള വ്യവസ്ഥകൾ
ഉൾപ്പെടുത്തി 31.12.2024-ലെ 4134-ാം നമ്പർ
അസാധാരണ ഗസറ്റിലൂടെ വിജ്ഞാപനം ചെയ്തിട്ടുണ്ട്.

സഹകരണ സംഘങ്ങളുടെ ആഡിറ്റ് കൂടുതൽ
കാര്യക്ഷമവും കുറുമറ്റതും ആക്കുന്നതിലേയ്ക്കായി
പൈലറ്റ് അടിസ്ഥാനത്തിൽ പത്തനംതിട്ട, തൃശ്ശൂർ
എന്നീ ജില്ലകളിൽ ടീം ഓഡിറ്റ് ആരംഭിക്കുകയും ടി
പദ്ധതി വൻ വിജയമായതിനെ തുടർന്ന് എല്ലാ
ജില്ലകളിലും ടീം ഓഡിറ്റ് നടപ്പിലാക്കുകയും ചെയ്തിട്ടുണ്ട്.
ടീം ഓഡിറ്റും അതിന്റെ ഭാഗമായി വന്ന പരിഷ്കാരങ്ങളും
സഹകരണ മേഖലയിലെ ക്രമക്കേടുകൾ
തടയുന്നതിന് സഹായകരമായിട്ടുണ്ട്.

Audit Matrix, draft audit, audit memo, entry-exit
മീറ്റിംഗുകൾ എന്നിവ മുഖേന ഓഡിറ്റ്
ഫലപ്രദമാക്കുവാനും സംഘവുമായുള്ള
ആശയവിനിമയം കാര്യക്ഷമമാക്കുവാനും, ഗുരുതര
ന്യൂനതകൾ വളരെ നേരത്തെ തന്നെ
ഭരണസമിതിയുടെ ശ്രദ്ധയിൽ കൊണ്ടുവരുന്നതിനും
സഹായിക്കുന്നതാണ്.

സംസ്ഥാനത്തെ പ്രാഥമിക കാർഷിക വായ്പാ
സഹകരണ സംഘങ്ങളിൽ പരിശോധനാ
സംവിധാനം കാര്യക്ഷമമാക്കുന്നതിന്റെ ഭാഗമായി
കോ-ഓപ്പറേറ്റീവ് ഇൻസ്പെക്ഷൻ മൊബൈൽ
ആപ്ലിക്കേഷൻ (CIMA) എന്ന മൊബൈൽ
ആപ്ലിക്കേഷൻ തയ്യാറാക്കിയിട്ടുണ്ട്. പ്രസ്തുത
മൊബൈൽ ആപ്ലവഴി സംസ്ഥാനത്തെ പ്രാഥമിക
കാർഷിക വായ്പാ സഹകരണ സംഘങ്ങളിൽ
01.03.2025 മുതൽ മിന്നൽ പരിശോധന
നടത്തുന്നതിന് സഹകരണസംഘം രജിസ്ട്രാർ
സർക്കുലർ പുറപ്പെടുവിച്ചിട്ടുണ്ട്.

സഹകരണ നിയമപ്രകാരമുള്ള
അന്വേഷണങ്ങളിലോ, പരിശോധനയിലോ,

ആഡിറ്റിലോ ക്രിമിനൽ സ്വഭാവമുള്ള സാമ്പത്തിക ക്രമക്കേടുകൾ കണ്ടെത്തുന്ന പക്ഷം കൃത്യവിലോപം വരുത്തിയ ജീവനക്കാർക്കും ഭരണസമിതി അംഗങ്ങൾക്കും എതിരെ ക്രിമിനൽ നിയമ പ്രകാരം നടപടി സ്വീകരിക്കുന്നതിന് സഹകരണ സംഘം രജിസ്ട്രാർ നിർദ്ദേശം നൽകിയിട്ടുണ്ട്. സഹകരണ സ്ഥാപനങ്ങളിൽ പൊതുധനത്തിന്റെയോ ആസ്തികളുടെയോ തിരിമറികൾ ശ്രദ്ധയിൽപ്പെട്ടാൽ ക്രിമിനൽ നടപടി നിയമത്തിലെ വ്യവസ്ഥകൾ പ്രകാരം പോലീസ് സ്റ്റേഷനിൽ അറിയിക്കുന്നതിനും നിർദ്ദേശിച്ചിട്ടുണ്ട്. കൂടാതെ, സഹകരണ സംഘങ്ങളിൽ നടന്നുവരുന്ന ക്രമക്കേടുകളുമായി ബന്ധപ്പെട്ട് സഹകരണ വിജിലൻസ് നടത്തി വരുന്ന അന്വേഷണം കൂടുതൽ കാര്യക്ഷമവും ഫലപ്രദവുമാക്കുന്നതിനും നടപടികൾ സ്വീകരിച്ചിട്ടുണ്ട്.

ടി നടപടികളെല്ലാംതന്നെ സഹകരണ മേഖലയുടെ വിശ്വാസ്യതയും നിക്ഷേപകരുടെ താൽപ്പര്യങ്ങളും സംരക്ഷിക്കുന്നതിന് പര്യാപ്തമായവയാണ്.

സെക്ഷൻ ഓഫീസർ